

حرمین شریفین اور جزیرۃ العرب کے بیرونی مقیمین

کی

ذمہ داریاں و راول وطن کے حقوق

مولانا سید ابوالحسن علی ندوی کی ایک اہم تقریر جو ۲۲ رجب ۱۴۰۶ھ  
(۳۱ اپریل ۱۹۸۶ء) کو جدہ میں ہندوستانی و پاکستانی احباب  
کے ایک عظیم مجمع میں کی گئی۔

مولانا سید ابوالحسن علی ندوی

مجلس تحقیقات و نشریات اسلام لکھنؤ

(جملہ حقوق محفوظ)

## باراؤل

۵۱۴۰۶ — ۶۱۹۸۶

کتابت	_____	ظہیر احمد کاکوروی
طباعت	_____	لکھنؤ پبلشنگ ہاؤس (آفسٹ)
صفحات	_____	۳۲
قیمت	_____	

باہتمام

محدثیات الدین ندوی

طالب و ناشر

مجلس تحقیقات و نشریات اسلام پبلسٹکس لکھنؤ

(مدروۃ العلماء)



## پیش لفظ

الحمد لله وحده والصلاة والسلام على من لا نبي بعده۔

پیش نظر مضمون وہ تقریر ہے جو مولانا سید ابوالحسن علی ندوی نے اپنے سفر حجاز کے دوران (جو رابطہ عالم اسلامی کی مجلس تاسیسی اور المجمع الفقہی کے اجلاس میں شرکت کے لئے رجب ۱۴۰۶ھ مارچ ۱۹۸۶ء میں کیا گیا تھا) ۲۴ رجب ۳ اپریل کو حیدرہ کے ایک عظیم اجتماع میں کی تھی جس میں سیکڑوں کی تعداد میں ہندوستانی، پاکستانی احباب شریک تھے، جلسہ کے مقام کی اچانک تبدیلی اور مختصر وقت میں جلسہ کے اعلان کے باوجود اتنی بڑی تعداد میں ہندوستانی، پاکستانی تعلیم یافتہ حضرات (جو سعودی عرب میں ذمہ دارانہ عہدوں پر فائز اور مختلف اہم شعبوں میں کام کرنے والے ہیں) غالباً اس سے پیشتر ایک جگہ جمع نہیں ہوئے تھے۔

اے راقم سطور کو حجاز مقدس کے اکثر دوروں میں مولانا کی رفاقت کا شرف حاصل ہوا ہے، اس سفر میں بھی اس کو محبت حاصل تھی، اس لئے جو کچھ کہا گیا ہے وہ شاہدہ پر مبنی ہے۔

تقریر میں بعض ایسی اصولی و بنیادی باتیں آگئی ہیں، اور وہی نکات، کعبۃ اللہ و مکہ معظمہ کے اصل پیغام و دعوت، حرمین شریفین کے قیام کی ذمہ داریوں اور اپنے وطن، ممالک اسلامیہ، اور ملت اسلامیہ کے مسائل موت و حیات، اور ان کے دینی مستقبل کے بارہ میں فکر مندی اور اپنی ذمہ داری کے احساس کی ضرورت پر اس انداز سے روشنی ڈالی گئی ہے کہ یہ تقریر (جس میں مولانا نے معظم کا خلوص، حجاز مقدس، جزیرۃ العرب، نیز ہندوستان کے موجودہ حالات، مسائل سے گہری و عملی واقفیت اور ان کے لئے فکر و درد مندی صاف بھلکتی ہے) سعودی عرب کے مقیمین اور وہاں کام کرتے والوں کے لئے ایک پیغام اور دستور العمل بن گئی ہے اسی کے ساتھ وہ اہل ہند و پاکستان کے لئے حجاز کا ایک تحفہ و تبرک، اور خود ان کے لئے عبرت و مواعظت کا سامان ہے۔

چونکہ اس زمانہ میں جب حضرت مولانا کا حجاز کا یہ سفر ہوا اور اس تقریر کی نوبت آئی، ہندوستان میں سپریم کورٹ کے شاہ بانو کے کیس میں ایک ایسا فیصلہ دینے کی بنا پر جو شریعت اسلامی کے صریح خلاف اور دین میں مداخلت کے مراد تھا، ہندوستان کے مسلمانوں میں شدید بے چینی پائی جاتی تھی، اور سارے ملک میں احتجاجاً جلسے ہو رہے تھے، ہندوستان

اجاب میں مستند ذریعہ سے اس کے بارہ میں صحیح معلومات اور رہبری

حاصل کرنے کا قدرتی تقاضا اور شوق تھا، اس لئے مولانا نے جو آل انڈیا مسلم پرنٹنگ لا بورڈ کے صدر بھی ہیں، اس پر خصوصی روشنی ڈالی، اس کی دینی حیثیت بیان کی اور تازہ حالات اور اس سلسلہ میں جو پیش رفت ہوئی ہے اس سے مطلع کیا۔

اس بنا پر کمیٹی سے اس کو قلمبند کر کے اور مولانا کی نظر ثانی کے بعد اس کی عام اشاعت کا انتظام کیا جا رہا ہے، اللہ تعالیٰ کی کریم ذات سے امید ہے کہ اس سے پڑھنے والوں کو دینی نفع ہوگا اور بہت سے بھائیوں کو بھولا ہوا سبق یاد آئے گا۔

سید محمد راج حسنی ندوی

سکرٹری

مجلس تحقیق و نشریات اسلام، ندوۃ العلماء، لکھنؤ

۶ شعبان المعظم ۱۴۰۶ھ

۱۶ اپریل ۱۹۸۶ء





خطبہ مسنونہ کے بعد!

اعوذ بالله من الشيطان الرجيم - بسم الله الرحمن الرحيم  
 إِنَّ هَذِهِ أُمَّتُكُمْ أُمَّةً  
 وَوَاحِدَةً زَلَّوْا أَنْ تَرَجَّعَ بَعْضُكُمْ  
 قَاعِبُدُونِ ۝  
 پروردگار ہوں تو میری ہی  
 (سورۃ الانبیاء - ۹۲) بندگی کرو۔

حضرات! میں اس کو بڑی صحت مندانہ علامت سمجھتا ہوں کہ  
 بغیر کسی بڑے اعلان و اہتمام کے آپ حضرات اپنی مصروفیتوں کے باوجود  
 اتنی بڑی تعداد میں یہاں تشریف لائے اور ذوق و شوق کے ساتھ تشریف  
 رکھتے ہیں یہ زندگی اور زندہ دلی کی بھی علامت ہے اور اس ایمانی رشتہ کی  
 طاقت کی بھی دلیل ہے جو اللہ تعالیٰ نے ہمارے آپ کے اور دنیا کے تمام  
 مسلمانوں کے درمیان قائم کیا ہے، میں نے ابھی جو آیت پڑھی اس میں  
 خود کہا گیا ہے کہ یہ تمہاری امت ایک ہی جماعت ہے اور میں تمہارا رب ہوں

تم میری ہی بندگی کرو۔

یہ مجمع اس بات کا ثبوت دیتا ہے کہ مختلف ملکوں کے مسلمان بھائی اپنے ایک دینی بھائی کی بات سنانے کے شوق میں دور دور سے تشریف لائے ہیں۔

حضرات! میں آپ کو مبارکباد دیتا ہوں کہ اللہ تعالیٰ نے آپ کے معاش کے مسئلہ کو اس سرزمین سے مربوط فرمایا، لیکن یہ آپ کو نہیں بھولنا چاہئے کہ اس سرزمین کا اصل پیغام، اس سرزمین کا اصل تحفہ اور اس سرزمین کی اصل نعمت وہ چیز ہے جو ان تمام چیزوں سے بالاتر ہے اور جس کے بغیر نہ معاش کا نظام درست ہو سکتا ہے، نہ معاد کا، یہ تو سب جانتے ہیں کہ معاد کا نظام تو درست ہی نہیں ہو سکتا، لیکن یکم لوگ جانتے ہیں کہ معاش کا نظام بھی درست نہیں ہو سکتا، اور جو ملک محض معاشی مسئلہ پر قائم ہے، اور ان کے افراد کا آپس کا تعلق محض معاشی ہے وہ ایک غیر فطری نظام کے ماتحت زندگی گزار رہے ہیں، جس کے ساتھ نہ اللہ کی مدد ہے نہ اللہ کی رحمت ہے، جتنے مسائل بھی اس وقت ان ملکوں میں اور ان ملکوں کے اثر سے دوسرے ملکوں میں پیدا ہو رہے ہیں، وہ سیاسی کا نتیجہ ہیں کہ وہاں معاش معاد کے ساتھ مربوط نہیں ہے، اور زندگی کا وہ صحیح مقصد وہاں نہیں پایا جاتا جو خالق انسان نے انسان کے لئے متعین

کیا ہے وہ مقصد وہی ہے جس کا آیت ذیل میں تذکرہ ہے :-

وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونَهُ مَا أُرِيدُ مِنْهُمْ مِنْ رِزْقٍ وَمَا أُرِيدُ أَنْ يُطِيعُونِ ۝ إِنَّ اللَّهَ هُوَ الرَّزَّاقُ ذُو الْقُوَّةِ الْمَتِينِ ۝

اور میں نے جنوں اور انسانوں کو اس لئے پیدا کیا ہے کہ میری عبادت کریں، میں ان سے طالب رزق نہیں، اور نہ یہ جانتا ہوں کہ مجھے (کھانا) کھلائیں، خدا ہی تو رزق دینے

(سورۃ الذاریات ۵۸-۵۶) والا ہے زور آور اور مضبوط ہے

یہ حقیقت ان کی نگاہوں سے اوجھل ہو گئی ہے، اس لئے وہاں معاد کا معاملہ تو الگ رہا معاش بھی خطرہ میں ہے، وہاں وہ معاشی پیچیدگیاں پیدا ہو رہی ہیں جن کا کوئی حل نہیں ہے، وہاں ایک فرد کا مفاد دوسرے فرد کے مفاد سے، ایک جماعت کی ترقی دوسری جماعت کی ترقی سے، ایک حکومت کا نظام دوسری حکومت کے نظام سے ٹکرا رہا ہے، معاش معاش سے ٹکرا رہی ہے، بلکہ اس ملک کی معاش دوسرے ملکوں کی معاش کو خراب کرنے یا استحصال پر آمادہ کرتی ہے، اس ملک کی معاشی ترقی کا انحصار بھی دوسرے ملکوں کی معاشی ابتری اور بد نظمی پر موقوف ہے، اس لئے نہ صرف اس ملک میں مسائل پیدا ہو رہے ہیں بلکہ اس ملک کی وجہ سے دوسرے ملکوں

میں بھی نئے نئے مسائل پیدا ہو رہے ہیں، اور وہ معاش ان کے لئے وبال جان بن گئی ہے یہ ایک ایسا مسئلہ لائینل ہے جس کا حل ان کی سمجھ میں نہیں آ رہا ہے، ان کے بڑے بڑے عقلاء و مفکرین سرگرداں پریشان ہیں، مگر راستہ نظر نہیں آتا۔

لیکن اس سرزمین پر اللہ تعالیٰ کا جو گھر (کعبۃ اللہ) ہے اس کے بارہ میں اللہ تعالیٰ فرماتا ہے :-

جَعَلَ اللَّهُ الْكَعْبَةَ الْبَيْتَ

اللہ نے کعبہ مکان محترم کو

الْحَرَامَ قِيَمًا لِلنَّاسِ -

(اجتماعی زندگی کے) قیام کا

(سورۃ المائدہ - ۹۷)

ذریعہ اور انسانوں کے باقی

رہنے کا مدار ٹھہرایا ہے۔

اس حقیقت پر ابھی تک کم لوگوں کی نگاہ گئی ہے کہ نظام عالم کعبۃ اللہ اور اس کی دعوت و مقام سے وابستہ ہے، اس کو ہماری ظاہری نگاہیں نہیں دیکھ رہی ہیں، لیکن اہل بصیرت سمجھتے ہیں کہ جس طرح پہاڑوں کا وجود ملک اور زمین میں ایک استقرار و توازن پیدا کرتا ہے اسی طریقہ سے اس سے ایک بالاتر نظام ہے، اور وہ نظام وابستہ ہے بیت اللہ سے، جب تک بیت اللہ قائم ہے اور اس کا وہ پیغام زندہ ہے اس وقت تک گویا نظام عالم قائم ہے۔

آپ اس کو نہ بھولیں کہ اس سرزمین مقدس کا پیغام یہ نہیں تھا کہ خوب کماؤ اور کھاؤ، پھلو پھلو، نسل انسانی میں اضافہ کرو، اور اپنی زندگی راحت کے ساتھ گزار کر چلے جاؤ، حضرت ابراہیم علیہ السلام نے جب یہ کہا کہ:

رَبَّنَا إِنِّي أَسْكَنْتُ مِنْ ذُرِّيَّتِي  
بِعَادٍ غَيْرِ ذِي زَرْعٍ عِنْدَ  
بَيْتِكَ الْمُحَرَّمِ رَبَّنَا لِيُقِيمُوا  
الصَّلَاةَ -

اے پروردگار میں نے اپنی اولاد  
میدان (مکہ) میں جہاں کھیتی  
نہیں، تیرے غیرت (واذب)  
والے گھر کے پاس لاسائی ہے  
اے پروردگار تاکہ یہ نماز قائم

(سورۃ ابراہیم - ۳۷)

کریں۔

تو ابراہیم علیہ السلام نے اس وادی مکہ اور حجاز کے مقام کا قیامت  
تک کے لئے تعین کر دیا، اصلاً اس وادی کی فطرت ”وادی غیر ذی زرع“  
ہونے کی ہے، اس لئے اگر اس میں کبھی سرسبزى و خوش حالی، باغات او  
کھیتیاں، مرغزار و سبزہ زار، پانی کی بہتات، دولت کی فراوانی اور  
تجارت کی گرم بازاری دیکھنے میں آئے تو یہ اُدپری چیز ہوگی، یہ اندر کی  
چیز نہیں ہوگی، یہ اس کے لئے ایک غیر فطری، مصنوعی اور عارضی عمل ہے  
اس وادی کے اصل مزاج کا پہچاننے والا حضرت ابراہیم سے زیادہ کون  
ہو سکتا ہے اور کون اس کا دعویٰ کر سکتا ہے؟ انھوں نے الہام ربانی

اور ہدایت آسمانی سے اپنی اولاد کو یہاں لاکر چھوڑا تھا، اور کہہ دیا تھا کہ میں نے اپنی اولاد کو ”وادی غیر ذی زرع“ میں بسایا ہے، یہاں اپنا خاندان چھوڑ کر جا رہا ہوں، گو یا قیامت تک کے لئے اس وادی کا مزاج اس وادی کا مقام اور اس وادی کی فطرت کو متعین کر دیا، اب یہاں اگر رزق اور معاش کی برکتیں زمین سے اُبلیں اور آسمان سے برسیں، جب بھی اس وادی کا مزاج وہی رہے گا جو سیدنا ابراہیم علیہ السلام نے بیان کیا اور جس کے ساتھ انھوں نے اس کا رشتہ اور ربط قائم کیا۔

غور فرمائیے ”اِنِّیْ اَسْکَنْتُ مِنْ ذُرِّیَّتِیْ بِوَادِیْ غَیْرِ ذِیْ زَرْعٍ“ سے ”رَبَّنَا لَیْقِیْمُوا الصَّلٰوۃَ“ کا ربط کیا ہے؟ فرماتے تو یہ ہیں کہ میں نے اپنی اولاد کو اس وادی غیر ذی زرع میں آباد کیا ہے، لے ہمارے پروردگار تاکہ یہ نماز قائم کریں، نماز پڑھیں، آپ نے لَیْقِیْمُوا الصَّلٰوۃَ کہا یہ نماز کے قائم کرنے والے ہوں، یہ نماز کے داعی بنیں، یہ نماز کے قیام کے لئے زمین پر ذمہ دار ہوں، اگر وہ اپنی اولاد کو نینوا کی سر زمین یا دجلہ و فرات کی وادی میں چھوڑتے (جہاں کے وہ رہنے والے تھے) یا مصر میں جس سے گزر کر آئے تھے، یا شام میں جہاں پھر مسجد اقصیٰ بنی اور آپ ہی کی اولاد نے بنائی، کیا وہاں لَیْقِیْمُوا الصَّلٰوۃَ کا ظہور و تحقق نہیں ہو سکتا تھا؟ آپ سب جانتے ہیں کہ وہاں نمازیں پڑھی جا رہی ہیں، خدا کے فضل و کرم

سے مسلمان موجود ہیں، جگہ کے انتخاب اور اس کی تعریف اور نماز کے

قیام و اہتمام کے درمیان جو ربط ہے وہ یہی ہے کہ یہ جیب نظر اٹھا کر

دیکھیں گے تو انھیں جلے ہوئے پہاڑ نظر آئیں گے، انھیں خشک زمین

نظر آئے گی، ان کو کہیں بہتا ہوا دریا، چلتی ہوئی نہر نظر نہ آئے گی تو ان کی

فطرت صحیحہ اور ان کا ذہن سلیم ان کی رہبری کرے گا کہ ہم اے جد امجد

ہم اے مورت اعلیٰ کے اس زمین کا انتخاب کرنے کا راز کیا ہے؟ راز یہ ہے

کہ اگر ان کو ہم سے معاشی مسئلہ حل کروانا ہوتا، ہم کو خوش حالی عطا کرنی

اور آسودگی کی زندگی بسر کروانی ہوتی تو پھر کسی سرسبز و متمدن زمین کا انتخاب

کیا ہوتا، یہاں ٹھہرانے کا مطلب یہی ہو سکتا ہے کہ ہم سے ان کو کوئی اور

کام لینا مقصود ہے اور اس کام کو اس سرزمین سے زیادہ مناسبت ہے۔

ان آیات قرآنی کی روشنی میں یہاں کے رہنے والوں کے ذہن میں

(چاہے وہ باہر سے آئے ہوں یا یہیں کے رہنے والے ہوں) وادی غیر زری

زرع اور اقامت صلوات کے درمیان جو رشتہ اور رابطہ ہے، ہمیشہ مستحضر

اور تازہ رہنا چاہئے، اس سرزمین کا اصل پیغام ہے: دنیا میں خدا کی عبادت

کی دعوت دینا، اس کے خدائے واحد ہونے کا اقرار کروانا، اور اسی کے سامنے

سجدہ ریز کرنا، اور اسی کی عبادت کو زندگی کا مقصود سمجھنا، اور اسی کو راضی

رکھنے کی کوشش کرنا، اور سارے معاشی اور دنیاوی نظام کو اسی کے

احکام کا تابع بنانا، اور لوگوں کو بتانا کہ وہ اس نظام کے باغی نہ ہوں، بلکہ اس نظام کے فرماں بردار ہوں، خلاصہ یہ ہے کہ یہ ضروری ہے کہ آپ سمجھیں کہ یہاں کا پیغام اور یہاں کی سوغات کچھ اور ہے، یہاں کے ذرہ ذرہ سے کوئی اور صدا آ رہی ہے، یہاں کی ہوا کا ہر جھونکا ایک دوسری زندگی کا پیغام دیتا ہے، ایسی زندگی گزارنے کا پیغام دیتا ہے جس میں مادیت روحانیت کے تابع ہو، معاش معاد کے تابع ہو، جہاں اعمال عقائد کے تابع ہوں، اقتضایات اخلاق کے تابع ہوں اور جہاں ہر محبت خدا کی محبت کے تابع ہو۔

یہ بات تو میں نے یہاں اسی مناسبت سے عرض کی، اب یہ عرض کرنا چاہتا ہوں کہ آپ حضرات زیادہ تر ہندوستان و پاکستان سے تشریف لائے ہوئے ہیں، تو آپ حضرات کو (یہاں تک کہ جن کو تابعیہ یا اقامہ مل گیا ہے) اپنے ان ملکوں کو نہیں بھولنا چاہئے، جہاں سے آئے تھے اور وہاں اپنے بھائیوں کو فراموش نہیں کرنا چاہئے جن کے لئے اللہ تعالیٰ نے وہاں رہنا مقدر فرمایا ہے، اور جن کا رزق اللہ نے وہیں رکھا ہے ان کی زندگی میں گزر رہی ہے، اور ان دونوں میں کوئی تضاد نہیں ہے، یہاں کی مشغولیت میں (خواہ وہ معاشی مشغولیت ہو یا عبادتی مشغولیت) یہاں کے احترام اور یہاں کی محبت میں اور اپنے ملک کے لوگوں کے حالات سے واقف ہونے میں

ان کا درد محسوس کرنے میں، اور ان کی طرف سے فکر مند رہنے میں قطعاً کوئی تضاد نہیں ہے، بلکہ جیسا کہ حدیث شریف میں آتا ہے کہ مسلمان ایک جسد واحد کی طرح ہیں، ایک جسم ہیں ”اذا اشتكى منه عضو تداعى له سائر الجسد بالسهر والحمى“، کہ اگر کسی عضو میں تکلیف ہوتی ہے تو سارا جسم اسے محسوس کرتا ہے، بخارج پڑھ آتا ہے، درد ہو جاتا ہے، آپ کے برصغیر ہندو پاک نے (اب تو خیر وہ دہلی ملک ہیں لیکن پہلے تو وہ برصغیر تھا) اسلامی تاریخ کی بعض صدیوں میں عالم اسلام کی قیادت و رہبری کی ہے، عالم اسلام کو ایک نئی ایمانی طاقت اور ایک نیا اعتماد عطا کیا ہے، تاریخ پر نظر رکھنے والے جانتے ہیں کہ بعض اوقات ایسا ہوا ہے کہ کئی صدیاں ایسی گزری ہیں کہ تمام عالم اسلام پر دینی انحطاط یا ذہنی و علمی انحطاط کا یادل سایہ فگن رہا ہے، تقریباً آٹھویں صدی کے بعد ہمیں واضح طور پر یہ نظر آتا ہے کہ وہ عرب ممالک جو اسلامی ثقافت، اسلامی تہذیب اور اسلامی دعوت کے مرکز تھے، وہ تنزل و انحطاط کا شکار ہو گئے ہیں، اس وقت ہندوستان نے اس خلا کو پُر کیا ہے، اور ہندوستان نے ایسی ہستیاں پیدا کی ہیں جنہوں نے افغانستان، ترکستان، ایران ہی میں نہیں بلکہ ممالک عربیہ میں بھی زندگی کی ایک نئی لہر دوڑادی ہے، اور ان کا فیض ممالک عربیہ تک پہنچا ہے، خاص طور پر روسوں، گیارہویں، بارہویں، تیرہویں صدی، یہ چار صدیاں درحقیقت

بزرگ صغیر کی روحانی، علمی اور دینی ترقی کی صدیاں ہیں، جب وہاں وہ شخصیتیں پیدا ہوئیں جن کی نظیر پورے عالم اسلام میں ملتی مشکل ہے۔

مثال کے طور پر میں اس وقت چند ہی نام لے سکتا ہوں، حضرت مجدد الف ثانی، شیخ احمد سرہندی، پھر ان کے اولاد و احفاد کا پورا سلسلہ جو تقریباً سو برس تک چلتا رہا، حکیم الاسلام حضرت شاہ ولی اللہ دہلوی، حضرت شاہ عبد العزیز صاحب، ان کے بعد حضرت سید احمد شہید، حضرت شاہ اسماعیل شہید، نین صدیوں میں پورے عالم اسلام میں ان شخصیتوں کا جو اپنے ملتا، انھوں نے اپنے ملک بلکہ اپنے عہد کے مسلمانوں کے دلوں اور سینوں کو ایک نئی ایمانی طاقت سے بھر دیا ہے، شام و ترکی کے علاقہ سے مولانا خالدرومی دہلی آئے، اور واپس جا کر عراق، شام و ترکی کو ذکر الہی، محبت الہی اور ایمانی طاقت سے بھر دیا، اسی طرح حضرت شاہ ولی اللہ صاحب رحمۃ اللہ علیہ اور سید احمد شہید رحمۃ اللہ علیہ کا (جو انھیں کے خاندان کے تربیت یافتہ تھے) فیض دور دور پہنچا، اور ہندوستان کا تو پوچھنا ہی کیا ہے کہ لوگوں کا اندازہ ہے کہ کم سے کم تیس لاکھ آدمی حضرت سید صاحب سے براہ راست فیض یاب ہوئے، اور چالیس ہزار سے زیادہ آدمی ان کے ہاتھ پر مسلمان ہوئے، رسوم کی جو اصلاح، بدعات کا جو رد، اتباع سنت کا جو ذوق، اور اشاعت کتاب و سنت کا جو جذبہ پیدا ہوا، پھر قرآن مجید کے

تراجم کے ذریعہ سے مسلمان خاندانوں کی جو اصلاح ہوئی، اور جاہلیت کے مسلمان نکل کر صحیح اسلام کے دائرہ میں آئے، اور ان کے اندر ذوق عبادت پیدا ہوا، خدا طلبی اور حمیتِ دینی کا جو شعلہ موجزن ہوا، اس کی مثال تو دور دور نہیں ملتی، اپنے زمانہ کے بڑے مبصر و باخبر عالم نواب سید صدیق حسن خاں مرحوم والی بھوپال کے بقول (جو اپنے زمانہ کے عظیم ترین مصنف اور محدث تھے) دوسرے ملکوں ترکستان اور ممالک عربیہ تک میں بھی حضرت سید صاحب جیسا صاحبِ تاثیر آدمی نسا نہیں گیا۔

حضرات! اس کے بعد میں آپ سے عرض کرنا چاہتا ہوں کہ آج ہندوستان کی ملت اسلامیہ ہندیہ ایک نئے موڑ پر پہنچ گئی ہے، آپ حضرات کو اجمالی طور پر اس کا حال معلوم ہوگا کہ ہندوستان میں اس وقت مسلمانوں کے لئے ایک امتحانی گھڑی آگئی ہے، آپ جانتے ہیں کہ ہم مسلمانوں کے لئے ضروری ہے کہ جہاں رہیں اپنے امتیازی عقائد اپنی عبادات و فرائض، اسلامی شعائر اور اپنے ملی تشخص، اپنے مخصوص تمدن و معاشرت اور اللہ و رسول کے ساتھ مستحکم اور واضح تعلق کے ساتھ رہیں یہی رہنا معتبر ہے، اور اسی کو اسلامی اور صحیح ایمانی زندگی کہتے ہیں، اگر یہ نہیں تو پھر وہ اسلامی زندگی کہلانے کی مستحق نہیں، یہ جاہلیت کی زندگی ہے، ہمارے اسلاف برابر اس کی کوشش کرتے رہے کہ مسلمان صرف

جسمانی وجود اور نسل کے اعتبار سے ہندوستان میں نہ رہیں، بلکہ اپنی اسلامی شخصیت کے ساتھ رہیں، اپنی دعوت، اپنے پیغام اور اپنی خصوصیت کے ساتھ رہیں، یہ سلسل خدا کے فضل سے ابھی تک قائم رہا۔

اس وقت اچانک ایک موڑ آیا، جس کو میں آپ حضرات کے سامنے مجملاً بیان کرنا چاہتا ہوں، آپ حضرات جانتے ہیں کہ جو قومیں اپنے مخصوص تمدن سے محروم کر دی جاتی ہیں، ان کا دین ان کی عبادت گاہوں ان کی شب کی خلوتوں اور ان کی عبادت کے طریقوں کے اندر محدود ہو کر رہ جاتا ہے، پھر رفتہ رفتہ ان کا رشتہ زندگی سے کٹ جاتا ہے، اس لئے ایک صاحب تشریح ملت کے لئے جہاں یہ ضروری ہے کہ اپنے امتیازی عقائد اور اپنی عبادت کے ساتھ رہے، وہاں یہ بھی ضروری ہے کہ وہ اپنی مخصوص معاشرت و تمدن کے ساتھ رہے، اس لئے کہ ہمارے دین کا اصول یہ نہیں ہے کہ ”جو خدا کلمہ ہے وہ خدا کو دے دو، اور جو فیصر کا ہے وہ فیصر کو دے دو“ اور ”مذہب ایک پرائیوٹ معاملہ ہے اس کا تعلق باہر کی زندگی سے نہیں ہے“ جو ملتیں اپنی مخصوص معاشرت اور تمدن کے سانچوں سے محروم رہ گئیں، ملل و ادیان کی تاریخ بتاتی ہے کہ وہ ملتیں برائے نام ان ادیان سے وابستہ رہیں، مذہب کی گرفت ان کے اوپر سے ڈھیلی ہوتے ہوتے بالکل چھوٹ گئی، اور وہ آزاد ہو گئیں، ان کے اندر اتحاد اور اپنے مذہب سے

بغاوت پیدا ہوئی اس لئے ہم مسلمانوں کے لئے یہ ضروری ہے کہ ہم جہاں رہیں عقیدہٴ توحید کے ساتھ رہیں، ایمان بالمعاد، شریعت کے اتباع بلکہ سنت کے اتباع کے شوق اور جذبہ کے ساتھ رہیں، جاہلیت سے (خواہ وہ ہمارے اندرون ملک کی جاہلیت ہو، یا باہر کی جاہلیت ہو) جاہلیت قدیمہ ہو، جاہلیت مغربہ ہو، جاہلیت علمیہ ہو، جاہلیت فکریہ ہو یا جاہلیت خلقیہ ہو، ہر قسم کی جاہلیت سے دور اور محفوظ رہیں۔

ہندوستان جیسے بڑے بڑے ممالک کے لئے یہ بات یوں بھی ضروری ہے کہ وہ مختلف مذاہب اور تہذیبوں کا گہوارہ ہے، وہاں مسلمانوں کی ذمہ داری دوسرے ملکوں کے مقابلہ میں (جہاں مسلمان اکثریت میں ہیں) بہت بڑھ جاتی ہے، اس لئے کہ وہاں ہر وقت یہ خطرہ ہے کہ ان کی گرد و پیش کی آبادی اور اکثریت جس کو جمہوری نظام اقتدار اعلیٰ کا حق دیتا ہے، اور اقتدار کی مرکزیت اس کے ہاتھ میں آجاتی ہے، جہاں سروں کا شمار ہوتا ہے، سینوں کا اور دلوں یا صلاحتوں کا شمار نہیں ہوتا، وہاں ایسی ملت کے لئے بڑی پیچیدگی اور بڑی نزاکت ہے، اگر اس نے اپنی بنیادی و ملی خصوصیات سے ذرا بھی

دستبرداری اختیار کی، اور ذرا بھی تساہل برتا، اپنے کسی عقیدہ میں مفاہمت یا سودا کرنے کا طرز عمل اختیار کیا، یا وحدتِ ادیان اور ”ہمہ اوست“ کے چکر میں پڑ گئی، یا اس نے یہ منظور کر لیا کہ ہم نماز پڑھیں گے لیکن مسجدوں میں

جماعت کے ساتھ نماز پڑھنے اور بلند آواز سے اذان دینے سے دستبردار ہوتے ہیں تو پھر وہ ملت رفتہ رفتہ اکثریت کے مذہب اور تہذیب میں تحلیل ہو کر رہ جائیگی، حضرت مجددِ اہلِ ثانیؒ نے جو شریعت کے پورے مزاج داں تھے، یہاں تک لکھ دیا ہے کہ ”ذبح بقرہ در ہندوستان از اعظم شاعر اسلام است“ یہ ان کی بصیرت تھی کہ انھوں نے کہا کہ گائے کی قربانی ہندوستان میں بہت بڑا اسلامی شعار ہے، کہیں اور ہونہ ہو لیکن ہندوستان میں اسلامی شعار ہے اس لئے کہ گائے وہاں کا معبود ہے، اس لئے مسلمانوں نے اگر اس سے دستبرداری اختیار کی تو اس کا خطرہ ہے کہ وہ کسی زمانہ میں اس کے تقدس کے قائل ہو جائیں گے، ایسے ملکوں میں مسلمان رہنا وں، علماء دین، حامیانِ شریعت اور اسلام کے نوجوانوں کی ذمہ داری اضعا فامضا عفتہ ہو جاتی ہے، جہاں ہر وقت خاکم بدین ایک تہذیبی ارتداد، پھر معاشرتی و تمدنی ارتداد، پھر معاذ اللہ اعتقادی ارتداد کا خطرہ ہے، اللہ تعالیٰ درجے بلند فرمائے ہمارے ان بزرگوں، ہمارے ان دینی پیشواؤں، حضرت مجددِ اہلِ ثانیؒ، شاہ ولی اللہ دہلویؒ، حضرت سید احمد شہیدؒ، مولانا اسماعیل شہیدؒ، مدارس عربیہ اور دینی اداروں و تحریکوں کے مؤسسین کے، انھوں نے ہندوستان کی ملتِ اسلامیہ کو اس کے شعار کے ساتھ قائم رکھنے کی پوری کوشش کی، الحمد للہ آج ہندوستان کا

مسلمان اپنی ان تمام خصوصیات کے ساتھ باقی ہے، وہاں صرف یہی نہیں کہ  
 اذانیں دی جا رہی ہیں، بلکہ اس کے ساتھ ساتھ مسلمان عید الاضحیٰ کے موقعہ  
 پر قربانی بھی کرتے ہیں، اپنے دین کا اظہار بھی کرتے ہیں، بڑے بڑے دینی اجتماعات  
 کرتے ہیں، اور آپ کو معلوم ہے کہ اس وقت کی سب سے بڑی وسیع دعوت  
 تبلیغ بھی وہیں سے نکلی ہے، اس کا مرکز بھی دہلی اور ہندوستان ہے۔  
 ان عجمی نژادوں کو یہ سعادت بھی نصیب ہوئی کہ وہ عربوں کو یاد دلائے

کہ تم سے ہم کو اسلام ملا تھا، اس لئے تمہیں سب سے زیادہ اسلام کے معاملہ  
 میں ذکیٰ اکس اور غیور ہونا چاہئے، تمہیں اب بھی اس کا علمبرار ہونا چاہئے  
 احمد لٹریچر ڈسٹریبیوٹرز، بعد مسافت اور عربی زبان کے وہاں رائج  
 نہ ہونے کے باوجود (جو صرف مدرسوں میں پڑھائی جاتی ہے) اللہ نے  
 ہندوستان کے فرزندوں کو توفیق دی کہ وہ عربوں کو خطاب کریں،  
 قاہرہ میں خطاب کریں، دمشق میں خطاب کریں، حدیبیہ ہے کہ مکہ اور مدینہ  
 میں خطاب کریں، اور عربوں سے کہیں کہ تم کو اسلام کا نمونہ بنا چاہئے،  
 قومیت عربیہ کے خلاف سب سے زیادہ طاقتور آواز اٹھانے والے ہندوستان  
 کے فرزند اور عربی کے وہ نوجوان اہل قلم تھے، جنہوں نے اس زور سے

اس کا صور پھونکا کہ اس کی آواز قاہرہ اور دمشق اور مکہ و مدینہ (شریفہ اللہ)  
 کی دیواروں سے گونجی، اور اس کا یہاں کے فضلاء و قائدین نے اعتراف

کیا کہ جس جہت و وضاحت کے ساتھ قومیت عربیہ اور "تجدد" و "تقدمیت" اور مغربیت کے خلاف ہندوستان کے عربی رسائل اور عربی کے اہل قلم نے مضامین لکھے ان کی نظیر خود عالم عربی میں بھی ملنی مشکل ہے۔

میں یہ عرض کر رہا تھا کہ ہندوستان میں اچانک ایک موڑ آیا، اور وہ یہ کہ ہندوستان کی سب سے بڑی عدالت نے جسے سپریم کورٹ (SUPREME COURT) کہتے ہیں، ایک مسلمان مدعیہ شاہ بانو کے کیس میں فیصلہ کیا کہ طلاق دینے والے کے ذمہ یہ ہے کہ مُطَلَّقه کو جب تک وہ زندہ رہے نفقہ دے، اور اس کی مقدار مقرر کی جو اس وقت پانچ سو روپے ماہانہ ہے، جب تک وہ شادی نہ کر لے یا زندہ رہے، اگر شادی نہ کرے تو عمر بھر دے، یہ بظاہر تو ایک چھوٹی سی بات تھی لیکن فیصلہ کا آغاز ان لفظوں سے ہوا ہے کہ "اسلام کا ایک کمزور پہلو یہ ہے کہ اس نے عورت کو صحیح مقام نہیں بلکہ بہت ہی پست درجہ دیا ہے، اور اس کے بعد اس فیصلہ میں "متاع" کی تشریح کی گئی ہے انگریزی ترجموں کی بنیاد پر کہ "متاع" کا مطلب ہے کہ اس کو نفقہ برابر دیا جاتا رہے۔

اس میں خطرناک تین پہلو تھے۔

ایک یہ کہ اس کا مطلب یہ ہے کہ عدالت کو یہ حق ہو گا کہ وہ ہمارے مذہب میں، ہمارے پرسنل لا (قانون احوال شخصیہ) میں مداخلت کرے

اور اب اس ملک میں شریعت کا حکم نہیں چلے گا، علماء کا فیصلہ اور مفتیان  
دین کا فتویٰ نہیں چلے گا، عدالت کا فیصلہ چلے گا۔

دوسری بات یہ کہ انگریزی ترجمہ کی مدد سے ایسے لوگوں نے جو ماہرین  
فن نہیں، عربی زبان سے واقف بھی نہیں، عالم دین بھی نہیں، قرآن  
کی آیات اور دینی اصطلاحات کی تشریح اپنے ذمہ لی، یہ بڑی خطرناک  
بات ہے کہ قرآن مجید کی تشریح حج صاحبان کرنے لگیں، اگر اس کا  
دروازہ کھلا رہا، اور اس کو اپنے وقت پر روک نہ دیا گیا تو پھر نماز کی  
تشریح بھی کر دی جائے گی کہ دیکھئے قرآن مجید کی سورہ توبہ میں  
آتا ہے:-

حَدِّ مِّنْ أَمْوَالِهِمْ صَدَقَةً  
تُطَهِّرُهُمْ وَتُزَكِّيهِمْ بِهَا  
وَصَلِّ عَلَيْهِمْ إِنَّ صَلَاتَكَ  
سَكَنٌ لَهُمْ وَاللَّهُ سَمِيعٌ  
عَلِيمٌ

ان کے مال میں سے زکوٰۃ قبول  
کر لو کہ اس سے تم ان کو (ظاہر  
میں بھی) پاک اور (باطن میں  
بھی) پاکیزہ کرتے ہو، اور ان کے  
حق میں دعائے خیر کرو کہ تمہارا  
دعا ان کے لئے موجب تسکین ہے  
اور خدا سنتے والا اور جاننے  
والا ہے۔

(سورۃ التوبۃ - ۱۰۳)

آپ ان کے مال میں سے زکوٰۃ قبول کیجئے اور ان کے لئے دعائے خیر کیجئے، آپ کی دعائے خیر ان کے لئے باعثِ تسکین ہے تو کہا جاسکتا ہے کہ یہ نماز کہاں سے آئی؟ اور اس کے لئے اتنی بلند آواز سے اذان دینے سے ہماری نیند خراب ہوتی ہے، اور صبح کی اذان اور نیند خراب کرتی ہے، ہم نے مارا ڈلوک پکتھال صاحب کا انگریزی ترجمہ دیکھا ہے، اس میں تو (صلوٰۃ) کا ترجمہ دعا سے کیا گیا ہے، تو یہ نماز کہاں سے آئی؟ تو اگر اس کا وقت پر نوٹس نہیں لیا گیا، اور اس کو چیلنج نہیں کیا گیا، تو اس کا نتیجہ یہ ہوگا کہ آئندہ عدالتیں قرآن مجید کے لفظوں کا سہارا لے کر اور ترجموں کی مدد سے جو چاہیں گی تشریح کریں گی، اور جیسا کہ میں نے ہندوستان میں بعض جلسوں میں کہا کہ یہ بات صرف قانون تک محدود نہیں ہے، یہ دنیا کے اس مانے ہوئے نظام کو توڑنا ہے کہ جس کا جو فن نہیں ہے، وہ اس میں دخل نہ دے، ریاضی والا فرکس میں نہ بولے، فرکس والا ریاضی میں نہ بولے، تو قرآن مجید اللہ کی کتاب ہے، اور وہ عربی زبان میں نازل ہوئی ہے، اور اس کی تفسیر ان مستند فضلاء نے کی ہے، جو علوم قرآن و سنت اور عربی زبان کے ماہر تھے،

لہ پکتھال صاحب کے ترجمہ میں ہے:

AND PRAY FOR THEM, PRAYER IS AN ARRANGEMENT  
FOR THEM ALLAH IS NEARER KNOWER (P. 193—No. 103).

اس لئے یہ ایک بڑی خطرناک بات ہے۔

تیسری بات یہ ہے کہ میں نے کہا کہ لکھنے والے لکھ رکھیں کہ جس طرح آج مطلوب جہیز نہ لانے پر دلہنوں کو جلا بجا رہا ہے، (اور نیشنل پریس کی رپورٹ یہ ہے کہ دارالسلطنت دہلی میں ہر بارہ گھنٹے پر ایک واقعہ پیش آتا ہے) طلاق دینے کے بجائے بیویوں کو جلا بجا بیٹھا، یا زہر دے کر مار دیا جائیگا یا رات کو انھیں کوئی ایسی دوا دے دی جائے گی کہ صبح لوگ اٹھیں تو معلوم ہو وہ مردہ ہیں، اس لئے کہ کون یہ بھنبھٹ مول لے کہ تیس برس تک چالیس برس تک، اور اس مدت تک جس کا ابھی کوئی اندازہ نہیں ہو سکتا، طلاق دینے والے شوہر پانچ سو روپیہ ماہوار دیتے رہیں، اس کے بعد خود عدالت فیصلہ کرے گی کہ معیار زندگی بڑھ گیا ہے، پانچ سو روپیہ کافی نہیں ہے، یا وہ خود درخواست دے کہ پانچ سو میں ہمارا گزارہ نہیں ہو رہا ہے، ہمیں ایک ہزار ملنا چاہئے، پھر اس کے بعد وہ اس شوہر کے پاس جائیگی جس نے اسے گھر سے نکالا ہے، اور اس سے پیسے لے گی، اور اس طرح اس سے کوئی نہ کوئی رابطہ رہے گا۔

یہ چند چیزیں تھیں جو بہت خطرناک تھیں، اور مسئلہ صرف مُطلقہ کا

مسئلہ نہیں تھا، مسئلہ تھا، شریعت میں مداخلت کا مسئلہ تھا، شریعت کے

کسی حکم کی تشریح کرنے کا، اور اس کے مفہوم بتانے کا، مسئلہ تھا مسلمانوں پر

ایک ایسی چیز عائد کرنے کا جو ان پر خدا و رسول نے عائد نہیں کی، خدا کا شکر ہے

اور میں آپ کو یہ خوش خبری سنا تا ہوں کہ ہندوستان میں خلافت تخریک کے بعد ایسا عمومی احتجاج اور مظاہرہ ہندوستان کے اندر کبھی دیکھے میں نہیں آیا، تمام مختلف انجیال طبقے، تمام مکاتب فکر اور مشہور فرقے اور جماعتیں سب کے سب سٹو فیصدی اس پر متفق ہو گئیں۔

حکومت نے یہ بات تسلیم کرنی کہ عوام اس مسئلہ میں علماء کے ساتھ ہیں اور مسلمانوں کی اکثریت اس مسئلہ میں یہی رائے رکھتی ہے اور یہی چاہتی ہے، وزیر اعظم کے مشورہ و اشارہ سے وزیر قانون نے نیا بل بنایا اور ان علماء کو بلا کر جو اس تخریک کے علمبردار ہیں لفظ بہ لفظ سنوایا،

وزیر اعظم نے اعلان کیا کہ ہم نے نامور علماء سے اس سلسلہ میں مشورہ کیا ہے، اور یہ بھی کہا کہ ہمیں یہ معلوم ہوا کہ اسلامی شریعت اور اسلامی قانون عورت کے حقوق کا جو تحفظ کرتا ہے، اور جو اس کو دیتا ہے، وہ ہمارا قانون بھی نہیں دیتا، اور دفعہ ۱۲۵ مسلمان عورت کے حقوق کا وہ تحفظ نہیں کرتی، اور اسے وہ فائدہ نہیں پہنچاتی جو یہ بل فراہم کرتا ہے، پھر ۲۱ فروری کو یہ بل پارلیمنٹ کے ارکان کے سامنے رکھ دیا گیا، اس حد تک الحمد للہ اللہ تعالیٰ نے کامیابی عطا فرمائی، لیکن ابھی جدوجہد جاری ہے، جب تک وہ بل پارلیمنٹ میں باقاعدہ پیش ہو کر پاس نہ ہو جائے اس وقت تک ہم کچھ نہیں کہہ سکتے، لیکن آپ حضرات کو حالات کا جائزہ لیتے رہنا

چاہئے اور دعا کرتے رہنا چاہئے۔

میں آگے بڑھ کر کہتا ہوں کہ خالص اکثریت کے ملک میں بھی مسلمانوں کو اپنے تمام ملی تشخصات، اپنے پورے تمدن و معاشرت، اور اپنے پورے عالمی قانون کے ساتھ رہنا چاہئے، میں نے ایک جلسہ میں (جس میں بڑی تعداد میں ہندو حضرات بھی شریک تھے) کہا کہ میں آپ سے صاف صاف کہتا ہوں کہ اگر مصر میں، شام میں یہاں تک کہ میں جرئت کر کے کہتا ہوں کہ خدائے استہجاء مقدسہ اور سعودی عرب میں بھی شریعت کے خلاف کوئی قانون بنا یا جائیگا تو وہاں کے مسلمانوں کا اور سب سے پہلے علماء کا فرض ہوگا کہ وہ اس کی مخالفت کریں، ہمارے اس اختلاف، اور ہمارا اس جدوجہد کا محرک یہ نہیں ہے کہ یہ ایک ایسی عدالت نے فیصلہ دیا ہے، جو غیر مسلم ہے، اور ایک ایسے ملک میں یہ فیصلہ دیا گیا ہے جہاں کی اکثریت غیر مسلم ہے، میں آپ سے صاف کہتا ہوں کہ اگر کسی خالص مسلم ملک میں بھی قانون شریعت کی مخالفت کی گئی تو ہم اور وہاں کے علماء اور غیور مسلمان اس طریقہ سے اس کے خلاف جدوجہد کریں اور سینہ سپر ہوں گے جس طرح ہندوستان میں ہو رہے ہیں، بہت سے ہندوؤں نے

۱۷ خدایا شکر ہے کہ ۵ مئی کو لوک سبھا میں یہ بل پیش ہوا، اور ۱۳-۱۲ گھنٹے بحث

واظہار خیال کے بعد ۶ مئی کی صبح ہونے سے پہلے ۵۴ مخالف ووٹوں کے مقابلہ میں

۳۷۲ ووٹ کی اکثریت سے یہ بل پاس ہو گیا۔

اس کا اعتراف کیا، اور کہا کہ مولانا نے یہ بات انصاف کی کہی ہے، اگر معاملہ یہی ہے کہ اس کی مخالفت میں صرف یہ جذبہ کام کر رہا ہے کہ اس شریعت متاثر ہوتی ہے، اور مسلمان آزادی کے ساتھ اپنے مذہب پر عمل نہیں کر سکتے، اور ان کا یہی طرز عمل اور موقف مسلم اکثریت کے ملکوں میں بھی رہا تو پھر شکایت کی کوئی وجہ نہیں۔

میں نے مثال کے طور پر اس مسئلہ کو ذرا وضاحت اور تفصیل کے ساتھ بیان کیا ہے، لیکن میں آپ سے صاف کہتا ہوں کہ آپ کہیں بھی رہیں، یہاں تک کہ آپ حرمین کی سرزمین میں رہیں، آپ کو خود اپنا جائزہ لیتے رہنا چاہئے کہ آپ اسلامی معاشرت و اقدار کے مطابق زندگی گزار رہے ہیں یا نہیں؟ آپ خود اپنے نگراں بنئے کہ آپ حرمین شریفین میں رہ کر بھی ”تہذیبِ حجازی“ اور معاشرت اسلامی کے ساتھ زندگی گزار رہے ہیں یا مغربی تہذیب و معاشرت کے مُقلد و نقال ہیں، اگر واقعہ یہ ہے کہ آپ رہتے اور کھاتے تو ہیں، حجاز مقدس اور گہوارۃ اسلام (عرب) میں، مگر آپ کا رہنا سہنا، سوچنا اور برتنا اہل مغرب اور مادہ پرستوں کا سا ہے تو آپ کا حرمین میں رہنا آپ کے اس قصور کو معاف نہیں کر وائے گا، بلکہ اس وجہ سے آپ کا حرم بڑھ جائیگا، کیونکہ قرآن مجید میں آتا ہے:-

وَمَنْ يُؤَدِّفْهِ بِالْحَادِ يُظَلِّمْ

اور جو اس میں (حرم میں) شرا

حَدِيقَةُ مِنَ عَذَابِ النَّارِ  
سے کچ روئی (وکفر) کرنا چاہے  
(سورۃ الحج - ۲۵)

ہم اس کو درد دینے والے عذاب  
کامزہ چکھائیں گے۔

بعض علماء نے لکھا ہے کہ اور جبکہ معصیت پر مواخذہ ہے لیکن حرم مکی  
میں (مکتبہ) ارادہ معصیت پر بھی مواخذہ ہوگا، اور اسی بنا پر سیدنا عبداللہ بن عباس  
رضی اللہ تعالیٰ عنہ جو حبرِ اُمت ہیں، اور جن کو رسول اللہ صلی اللہ علیہ وآلہ  
وسلم نے علم و حکمت کی دعا دی ہے، وہ مکہ مکرمہ کو چھوڑ کر طائف چلے گئے  
اور وہیں رہے، ان کی قبر مبارک وہیں ہے۔

بھائیو! مجھے یہ دیکھ کر رنج ہوا کہ یہاں شادی کے مراسم میں بہت سی  
وہ چیزیں داخل ہو گئی ہیں جو ہمارے یہاں بھی معیوب تھیں لیکن یہاں آگئی  
ہیں، مجلس نکاح میں کئی وہ چیزیں آگئی ہیں جو خلاف سنت ہیں، ہم  
ہندوستانی، پاکستانی مسلمانوں نے جن سنتوں کو ہاتھوں سے نہیں دانتوں  
سے پکڑ رکھا ہے ان میں سے کتنی یہاں متروک نظر آئیں، ہم نے یہاں سے  
اور سنت و حدیث سے عقذ کے موقع پر کھجور و چھوہا کے تقسیم کرنا اور ڈٹانا  
سیکھا تھا، اور الحمد للہ یہ سنت ہمارے یہاں زندہ ہے، مگر یہاں اس کے  
بجائے ڈبوں میں مٹھائی یا کھلونے کی تقسیم دکھی، حالانکہ ہم ان سنتوں کی  
پابندی پر اپنے غیر مسلم بھائیوں اور برادرانِ وطن کے طعنے سنتے رہتے ہیں،

مگر ہم ان سے دستبردار نہیں ہوتے۔

اسی طرح یہاں شادی کو اتنا پرمعارف، بلند معیار اور مشکل کام بنا دیا گیا ہے، اور اس کے لئے (ہندوستان کے برخلاف) لڑکی والوں کی طرف سے ایسی شرطیں اور مطالبات رکھے جاتے ہیں کہ بیعت و عبادت اور زندگی کی ناگزیر ضرورت، ایک دشوار کام اور آزمائش بن گئی ہے، میں نے یہاں کے اخبارات میں نوجوانوں کے مضامین دیکھے ہیں جن میں اس کی شکایت اور اس حقیقت کا برملا اظہار کیا گیا ہے، اسی طرح یہاں گھروں میں وہ خلافتِ شریعت و سنت چیزیں، اور مغربی تمدن کی لائی ہوئی وہ جدیدتیں داخل ہو گئی ہیں، اور زندگی کا جزو بن گئی ہیں، جنہوں نے توجہ الی اللہ، گھروں کی دینی فضا اور بچوں کی تعلیمی یکسوئی اور ذہنی ازنگار پر اثر ڈال دیا ہے اور جن سے ہمارے ملکوں کے بہت سے خاندان اور معاشرے ابھی محفوظ ہیں۔

تو خود حدیثِ مفصلِ بچوں ازیں مجمل!

دعا کیجئے کہ اللہ تعالیٰ ہمیں جہاں بھی رکھے اپنے اور اپنے رسولؐ کے قانون اور شریعت کے مطابق زندگی گزارنے، اور شعائرِ اسلام کی حفاظت و پابندی، تعلق باللہ اور تعلق بالشریعت کے ساتھ رکھے، ہمیں دوسری جگہ اگر اتباعِ سنت کی ایک دفعہ توفیق دے تو یہاں چار مرتبہ توفیق دے، اگر ہم وہاں ان سنتوں کو ہاتھوں سے پکڑیں تو یہاں دانتوں سے پکڑیں اس لئے

کہ یہاں ہماری ذمہ داری بہت زیادہ ہے، ہم اس جگہ ہیں جہاں شریعت نازل ہوئی، اور جہاں سے شریعت تمام دنیا میں پھیلی، اور آج بھی اس کی نسبت اسی مقدس مقام، یہیں کی دعوت و پیغام اور اسی ملک کے افق سے طلوع ہونے والے آفتاب اور صبح صادق سے ہے، جس نے تمام عالم کو متور کر دیا، اور کہنے والے نے باواز بلند کہا۔ ع

عالم تمام مطلع انوار ہو گیا

وصلی اللہ علی خیر خلقہ سیدنا و مولانا محمد وآلہ وصحبہ

اجمعین، ومن تبعہم یا حسن و دعاید عوتہم الی یوم الدین۔



مفکرِ اسلام حضرت مولانا سید ابوالحسن علی ندوی مدظلہ کے قلم کا ایک تازہ اہم شاہکار

## تہذیبِ تمدن پر اسلام کے اثرات و احسانات

جس میں بڑے واضح اور متعین انداز سے انسانی تہذیبِ تمدن پر اسلام کے عظیم و ناقابلِ فراموش احسانات اور دُور رس و دیرپا نقوش و اثرات سے پوری علی و تاریخی دیانت، فکری و تحقیقی متانت اور ایمانی حکمت و فراست کے ساتھ بحث کی گئی ہے، اور ایک پھیلے ہوئے تاریخی موضوع کو دس نکات میں سمیٹ کر گویا دریا کو گزے میں بند کرنے کی کوشش کی گئی ہے۔

دُنیا کو اسلام کے عظیم عطیات میں عظمتِ انسانی اور عورتوں کے حقوق کی بحالی، توحید کے عالمی اثرات، علم و عقل کی ہمت افزائی، عالمی امن و مساوات دین و دنیا کی وحدت اور ایک صالح عالمی تمدن پر خصوصی روشنی ڈالی گئی ہے۔

- ایک تاریخی جائزہ جو عصری مشکلات و مسائل کا اسلامی حل ہے۔
- دنیا کے ایک بڑے مذہب (اسلام) کے عالمگیر اثرات کی نشاندہی جو مسلمانوں اور غیر مسلموں سب کے لئے قابلِ غور و فکر ہے۔
- ملتِ اسلامیہ کے لئے لمحہ و فکر یہ اور دنیا کی رہنمائی کے لئے سرگرم عمل ہونے کی مخلصانہ دعوت
- انسانیت کے حال و مستقبل اور اسلام سے تعلق رکھنے والے مخلص و رجوئے حق انسان کے لئے ایک نیا احتجاج

اعلیٰ کتابت آف سٹ طبع و قیمت اعلیٰ ادیشن۔ ۱۵۔ عام ادیشن۔ ۱۷۔ اگریزی ۱۵۔ صرف قیمت کتاب پیشگی بھیجنے والوں کو کتاب مصارف ڈاک کی رعایت کے ساتھ رجسٹرڈ بھیجی جائے گی۔

مجلس تحقیقات و نشریات اسلام <sup>۱۱۹</sup> پوسٹ لکھنؤ

(ندوة العلماء)